



Brussell, 22 ta' Ġunju 2018
(OR. en)

10355/18

SAN 203
DENLEG 53
AUDIO 55
FISC 267
AGRI 311

EŻITU TAL-PROCEDIMENTI

minn:	Segretarjat Ġenerali tal-Kunsill
fi:	22 ta' Ġunju 2018
lil:	Delegazzjonijiet
Nru. dok. preċ.:	9796/18 SAN 177 DENLEG 47 AUDIO 48 FISC 248 AGRI 269
Suġġett:	Nutrizzjoni tajba għat-tfal: Il-futur b'saħħtu tal-Ewropa - Konkluzjonijiet tal-Kunsill (22 ta' Ġunju 2018)

Id-delegazzjonijiet isibu fl-anness il-konkluzjonijiet tal-Kunsill dwar Nutrizzjoni tajba għas-saħħa tat-tfal: Il-futur b'saħħtu tal-Ewropa, adottati mill-Kunsill fit-3625 laqgħa tiegħu li saret fit-22 ta' Ġunju 2018.

Konklużjonijiet tal-Kunsill
Nutrizzjoni Tajba ghat-Tfal: Il-Futur b'Saħħtu tal-Ewropa

IL-KUNSILL TAL-UNJONI EWROPEA

1. IFAKKAR li t-Trattat dwar l-Unjoni Ewropea (TUE) mmarka stadju ġdid fil-proċess tal-holqien ta' Unjoni dejjem iżjed ravviċinata fost il-popli tal-Ewropa, li fiha d-deċiżjonijiet jittiehdu kemm jista' jkun qrib iċ-ċittadin, u li l-Unjoni għandha l-għan li tippromwovi l-benessri tal-popli tagħha¹. Jeħtieġ li l-politiki tal-Unjoni, bħala kwistjoni ta' prijorità, jissodisfaw il-ħtiġijiet u l-interessi taċ-ċittadini.
2. IFAKKAR li l-kura tas-saħħa hija ta' importanza fundamentali għall-Unjoni u li kull persuna għandha d-dritt ta' aċċess għal kura preventiva tas-saħħa skont il-kondizzjonijiet stabbiliti bil-ligijiet u l-prattiki nazzjonali, kif previst mill-Karta tad-Drittijiet Fundamentali tal-Unjoni Ewropea².
3. IFAKKAR li għandu jkun żgurat livell għoli ta' protezzjoni tas-saħħa tal-bniedem fid-definizzjoni u l-implimentazzjoni tal-politiki u l-attivitajiet kollha tal-Unjoni³.
4. IFAKKAR li kif stipulat, fost l-oħrajn, mill-Karta Ewropea dwar l-Ambjent u s-Saħħa⁴, jenħtieġ li s-saħħa tal-individwi u l-komunitajiet tiegħu preċedenza fuq kunsiderazzjonijiet ta' ekonomija u kummerċ.

¹ Ara t-tieni paragrafu tal-Artikolu 1 u l-Artikolu 3(1) TUE.

² [ĠU C 326, 26.10.2012, p. 391](#). Ara b'mod partikolari l-Artikolu 35.

³ Ara pereżempju l-Artikolu 12 u l-Artikoli 114(3) u 168(1) TFUE, u l-Artikolu 35 tal-Karta tad-Drittijiet Fundamentali tal-Unjoni Ewropea.

⁴ [Il-Karta Ewropea dwar l-Ambjent u s-Saħħa](#), adottata fit-8 ta' Diċembru 1989 mill-Ministri għall-Ambjent u s-Saħħa tal-Istati Membri tad-WHO Ewropa.

5. IFAKKAR li r-rispett għall-kulturi u t-tradizzjonijiet tal-Istati Membri huwa fost il-valuri ewlenin tal-Unjoni rikonoxxuti mit-Trattati⁵.
6. IFAKKAR li l-azzjoni tal-Unjoni għandha rwol importanti li żżid il-valur tal-isforzi tal-Istati Membri billi tikkomplementa l-politiki nazzjonali, filwaqt li tirrispetta r-responsabbiltajiet tal-Istati Membri għad-definizzjoni tal-politika tagħhom dwar is-saħħa u għall-organizzazzjoni u t-twassil ta' servizzi tas-saħħa u ta' kura medika, f'konformità mal-Artikolu 168(7) tat-Trattat dwar il-Funzjonament tal-Unjoni Ewropea (TFUE).
7. IFAKKAR li f'konformità mal-Konvenzjoni tan-Nazzjonijiet Uniti (NU) dwar id-Drittijiet tat-Tfal⁶, l-Istati Parti għandhom jiżguraw kemm jista' jkun is-sopravivenza u l-iżvilupp tat-tfal u jirrikonoxxu d-dritt tat-tfal għat-tgawdija tal-ogħla standard ta' saħħa li jista' jintlaħaq.
8. IFAKKAR fl-impenn qawwi tal-istituzzjonijiet u l-Istati Membri kollha tal-Unjoni lejn il-promozzjoni, il-protezzjoni u r-rispett għad-drittijiet tat-tfal fil-politiki rilevanti kollha tal-Unjoni⁷. Fl-azzjonijiet kollha li jikkonċernaw it-tfal, imwettqa minn istituzzjonijiet pubbliċi jew inkella daww privati, l-aħjar interessi tat-tfal għandhom ikunu konsiderazzjoni primarja. L-impenn tal-Unjoni għad-drittijiet tat-tfal jehtieg approċċ koerenti fl-azzjonijiet u l-inizjattivi rilevanti kollha tal-Unjoni, skont it-Trattati, il-Karta tad-Drittijiet Fundamentali tal-UE u l-Konvenzjoni tan-NU dwar id-Drittijiet tat-Tfal bħala bażi komuni għall-azzjonijiet kollha tal-Unjoni rilevanti għat-tfal.

⁵ Ara pereżempju s-sitt paragrafu tal-preambolu għat-TUE: "XEWQANA li jsaħħu s-solidarjetà bejn il-popli tagħhom filwaqt li jirrispettaw l-istorja, il-kultura u t-tradizzjonijiet tagħhom", u l-Artikolu 167(1) TFUE: "L-Unjoni għandha tikkontribwixxi għall-fjoritura tal-kulturi tal-Istati Membri, filwaqt li tirrispetta d-diversità nazzjonali u reġjonali tagħhom u fl-istess waqt tirrizalta l-wirt kulturali komuni."

⁶ [Adottata u miftuħa għall-iffirmar, ir-ratifika u l-adeżjoni bir-Riżoluzzjoni 44/25 tal-Assemblea Ġenerali tal-20 ta' Novembru 1989](#); dahlet fis-seħh fit-2 ta' Settembru 1990, f'konformità mal-Artikolu 49.

⁷ Ara b'mod partikolari t-tieni subparagrafu tal-Artikolu 3(3) TUE u l-Artikolu 6(a) TFUE, u l-Artikolu 24(1) tal-Karta tad-Drittijiet Fundamentali tal-Unjoni Ewropea.

9. JENFASIZZA li l-futur tal-Ewropa jinsab fil-generazzjoni żagħżugħa, u li jenhtieg li s-saħħa u l-benessri ġenwinament ikunu fil-qalba tal-politiki kollha tal-Unjoni, b'valutazzjoni tal-impatt tal-inizjattivi u l-miżuri kollha fuq is-saħħa tal-bniedem, u bil-ħsieb li jinholoq ambjent xieraq għal stil ta' ħajja tajjeb għas-saħħa. It-tfulija hija tieqa ta' opportunità unika biex ninfluwenzaw l-effetti tul il-ħajja fuq is-saħħa, il-kwalità tal-ħajja u l-prevenzjoni ta' mard kroniku li ma jittehidx (NCDs)⁸.
10. JIRRIKONOXXI li l-politiki ta' prevenzjoni li jiffukaw fuq fatturi ewlenin bħal dieta tajba għas-saħħa u attività fiżika regolari huma fost l-aħjar investment fil-benessri personali ta' generazzjoni Ewropea żagħżugħa f'saħħitha. Il-preservazzjoni u l-protezzjoni tal-benessri personali u s-saħħa fiżika u mentali tat-tfal għandhom benefiċċji għall-individwi kollha, għas-soċjetà iġenerali u għall-ekonomija. L-importanza tal-kapaċità li wiehed iżomm is-saħħa fiżika u mentali u jgħix ħajja bil-ħsieb ta' saħħtu u orjentata lejn il-futur hija wkoll rikonoxxuta fir-Rakkomandazzjoni dwar il-Kompetenzi Ewlenin għat-Tagħlim tul il-Ħajja⁹.
11. JINNOTA li tali investment huwa min-naħa tiegħu mutur ta' tkabbir għall-ekonomija Ewropea u għal sistemi tas-saħħa u tal-protezzjoni soċjali sostenibbli, f'konformità mal-miri tal-Istrateġija Ewropa 2020¹⁰.
12. IFAKKAR fl-importanza li t-tfal jikbru u jiżviluppaw b'saħħithom. JINNOTA li kundizzjonijiet marbuta mad-dieta bħall-piż żejjed u l-obeżità huma fost il-fatturi li jistgħu jaffettwaw is-saħħa immedjata tat-tfal u huma assoċjati mal-livell edukattiv u l-kwalità tal-ħajja. Huwa ferm probabbli li t-tfal bl-obeżità jibqgħu obezi bħala adulti u għandhom riskju akbar ta' mard kroniku.
13. JINNOTA li l-obeżità fit-tfal hija sfida għas-saħħa, li jenhtieg titqies ukoll fil-kuntest usa' tad-determinanti soċjoekonomiċi tas-saħħa u l-inugwaljanzi soċjali.

⁸ Farpour-Lambert (2015): Childhood Obesity Is a Chronic Disease Demanding Specific Health Care – a Position Statement from the Childhood Obesity Task Force (COTF) mill-Assoċjazzjoni Ewropea għall-Istudju dwar l-Obeżità (mhux disponibbli bil-Malti).

⁹ Adottata mill-Kunsill fit-22 ta' Mejju 2018 (9009/2018) u li għandha tiġi ppubblikata fil-ĠU L [...].

¹⁰ [Strateġija Ewropea għal tkabbir intelliġenti, sostenibbli u inkluziv](#), Komunikazzjoni mill-Kummissjoni, 2010.

14. IFAKKAR fl-Għanijiet ta' Żvilupp Sostenibbli (SDGs), li jinkludu l-għan li tittejjeb in-nutrizzjoni u l-mira li sal-2030 il-mortalità prematura minn NCDs tonqos b'terz permezz tal-prevenzjoni u t-trattament¹¹ u l-Pjan ta' Azzjoni Globali tal-Organizzazzjoni Dinjija tas-Saħħa (WHO) għall-prevenzjoni u l-kontroll tal-NCDs 2013-2020 li għandu l-għan li jitnaqqas ir-riskju tal-mortalità prematura minn mard kardjovaskulari, kanċer, dijabete u mard respiratorju kroniku¹².
15. IFAKKAR li hemm erba' fatturi ta' riskju ewlenin għall-NCDs (l-użu tat-tabakk, l-inattività fiżika, dieta mhux tajba għas-saħħa u l-użu dannuż tal-alkohol) u li għalhekk hi meħtieġa aktar azzjoni għall-promozzjoni tas-saħħa u l-prevenzjoni tal-mard.
16. JINNOTA BI THASSIB li x-xejriet inkwetanti fil-livell tal-UE u f'dak internazzjonali ta' NCDs kroniċi dejjem jiżdiedu għandhom impatt fuq il-kwalità tal-ħajja personali u soċjali taċ-ċittadini tal-UE, u li dan l-impatt jista' jitkejjel f'termini ekonomiċi: pressjoni akbar fuq is-sistemi tal-kura tas-saħħa nazzjonali, impatt fuq il-baġits tal-gvern u kapaċità mnaqqsa li tirrizulta f'telf ta' produttività¹³.

¹¹ Fir-Risoluzzjoni tan-NU adottata mill-Assemblea Ġenerali f'Settembru 2015. Ara b'mod partikolari l-Għan ta' Żvilupp Sostenibbli 3, mira 3.4.

¹² Ara [Follow-up to the Political Declaration of the High-level Meeting of the General Assembly on the Prevention and Control of Non-communicable Diseases](#) (mhux disponibbli bil-Malti).

¹³ Ara pereżempju [Obesity and the Economics of Prevention Fit not Fat](#), OECD 2010; [Obesity update](#), OECD 2017; Mill-pakkett ta' hidma WP 4: [Evidence \(the economic rationale for action on childhood obesity\)](#), JANPA 2016; il-[Health Promotion and Disease Prevention Knowledge Gateway](#) - Kummissjoni Ewropea, 2017 (mhux disponibbli bil-Malti).

17. IFAKKAR fl-importanza tan-nutrizzjoni u l-ikel fit-titjib tas-saħħa tač-čittadini, kif rikonoxxut b'mod espličitu f'konklużjonijiet adottati mill-Kunsill, l-aktar rečentement dwar is-sugġetti tan-nutrizzjoni u l-attività fizika, it-titjib tal-prodotti tal-ikel u l-piż żejjed u l-obežità tat-tfal¹⁴, l-indirizzar tal-isfidi tar-riformulazzjoni tal-ikel, l-akkwist pubbliku u l-kummerčjalizzazzjoni, fost ohrajn. IFAKKAR li r-relazzjoni mill-qrib bejn in-nutrizzjoni u l-NCDs huwa wkoll rikonoxxut mid-Dikjarazzjoni ta' Vjenna tal-5 ta' Lulju 2013¹⁵ u mill-Pjan ta' Azzjoni Ewropew dwar l-Ikel u n-Nutrizzjoni 2015-2020 sussegwenti tal-Uffičju tad-WHO għall-Ewropa¹⁶.
18. JILQA' l-politiki u l-pjanijiet ta' azzjoni nazzjonali tal-Istati Membri dwar l-indirizzar tal-NCDs, bil-għan li sal-2020 l-għazla tajba għas-saħħa ssir aktar fačli għall-konsumaturi¹⁷, inkluz billi jiġu inkoraġġuti r-riformulazzjoni tal-ikel u l-akkwist pubbliku marbut ma' dieta tajba għas-saħħa, ikun hemm restrizzjonijiet fuq il-kummerčjalizzazzjoni li jagħmel l-ikel b'livelli għolja ta' xaħam, melħ u zokkor attraenti għat-tfal, u sforzi ohra għall-prevenzjoni tal-piż żejjed u l-obežità fit-tfal. B'mod ġenerali, ir-riformulazzjoni għandha tirrizulta f'dieta aħjar għas-saħħa u m'għandhiex twassal għal zieda fil-valur tal-enerġija.
19. IFAKKAR li l-ġhoti tal-possibbiltà lill-konsumaturi li jagħmlu għażliet infurmati dwar id-dieti xierqa huwa fil-qalba tal-qafas legali tal-Unjoni¹⁸.

¹⁴ Rispettivament: ĠU C 213, 8.7.2014, p. 1; ĠU C 269, 23.7.2016, p. 21; ĠU C 205, 29.6.2017, p. 46.

¹⁵ [Id-Dikjarazzjoni](#) tal-5 ta' Lulju 2013 mill-ministri għas-saħħa u r-rappreżentanti tal-Istati Membri tal-Organizzazzjoni Dinjija tas-Saħħa fir-Regjun Ewropew (mhux disponibbli bil-Malti).

¹⁶ Ara [EUR/RC64/14](#) (mhux disponibbli bil-Malti).

¹⁷ Ara l-[Konklużjonijiet dwar it-titjib tal-prodotti tal-ikel](#), paragrafu 27.

¹⁸ Ara, fost l-ohrajn, ir-Regolament (KE) Nru 1924/2006 tal-Parlament Ewropew u tal-Kunsill dwar indikazzjonijiet dwar in-nutrizzjoni u s-saħħa mogħtija fuq l-ikel (ĠU L 404, 30.12.2006, p.9), ir-Regolament (UE) Nru 1169/2011 tal-Parlament Ewropew u tal-Kunsill dwar l-ġhoti ta' informazzjoni dwar l-ikel lill-konsumaturi (ĠU L 304, 22.11.2011, p. 18) u r-Regolament (UE) Nru 609/2013 tal-Parlament Ewropew u tal-Kunsill dwar ikel maħsub għat-trabi u t-tfal żgħar, ikel għal skopijiet medičji spečjali, u bħala sostitut tad-dieta kollha għall-kontroll tal-piż (ĠU L 181, 29.6.2013, p. 35).

20. JINNOTA li mill-konċepiment, tul it-tqala u fl-ewwel jiem tal-ħajja, l-iżvilupp ta' drawwiet tajbin għas-saħħa huwa fost id-determinanti ewlenin għal stennija tal-ghomor itwal f'saħħa tajba, inkluz is-saħħa riproduttiva u l-iżvilupp intellettuali. Ix-xejriet ta' nutrizzjoni adottati fl-ewwel tliet snin tal-ħajja jistgħu jgħibu bidliet fir-rispons metaboliku li jistgħu jkunu irriversibbli minhabba programmazzjoni metabolika u mekkanizmi epigenetiċi¹⁹. B'hekk, miżuri preventivi bil-għan li jmexxu d-drawwiet ta' nutrizzjoni għandhom jinkoraġġixxu l-konsum ta' ikel ta' kwalità nutrittiva tajba mill-iżgħar età²⁰, li jkomplu permezz ta' approċċ tul il-ħajja.
21. JIRRIKONOXXI li x-xejriet ta' mġiba essenzzjali u rilevanti għas-saħħa li jiżviluppaw tul it-tfulija u ż-żgħożija jdumu tul il-ħajja kollha.
22. JENFASIZZA li l-ambjent soċjali u ekonomiku għandu rwol ewlieni fit-tfassil tal-għażla. B'hekk, jenħtieġ li l-politiki u l-inizjattivi li jindirizzaw dak l-ambjent jipromwovu u jappoġġaw l-implimentazzjoni ta' dieta tajba għas-saħħa, mingħajr ma l-piż tar-responsabbiltà jimxi bla bżonn għal fuq l-individwu.
23. JIRRIKONOXXI li t-tnaqqis fl-inugwaljanzi marbuta mas-saħħa ma jistax ikun ibbażat biss fuq l-għażla individwali, iżda jeħtieġ ukoll li l-politiki pubbliċi kollha jappoġġaw ambjenti tajbin għas-saħħa.

¹⁹ [Global nutrition targets 2025: childhood overweight. Policy brief. Ġinevra: Organizzazzjoni Dinjija tas-Saħħa, 2014](#); Hancox, R. J., Stewart, A. W., Braithwaite, I., Beasley, R., Murphy, R., Mitchell, E. A., et al., 'Association between breastfeeding and body mass index at age 6-7 years in an international survey', *Pediatric Obesity*, Vol. 10, Nru 4, 2015, pp. 283-287. Gunnell, L., Neher, J., Safraneck, S., 'Clinical inquiries: Does breastfeeding affect the risk of childhood obesity?', *Journal of Family Practice*, Vol. 65, 2016, pp. 931-932. Watson, R. R., Grimble, G., Preedy, V. R., Zibadi, S., edituri, *Nutrition in infancy*, Springer, Berlin, 2013 (mhux disponibbli bil-Malti).

²⁰ "In the first 2 years of a child's life, optimal nutrition fosters healthy growth and improves cognitive development. It also reduces the risk of becoming overweight or obese and developing NCDs later in life." [Healthy diet](#), WHO, Skeda Informattiva Nru 394 (mhux disponibbli bil-Malti).
"The risks presented by unhealthy diets start in childhood and build up throughout life. In order to reduce future risk of non-communicable diseases children should maintain a healthy weight and consume foods that are low in saturated fat, trans-fatty acids, free sugars, and salt". [WHO - Marketing of foods and non-alcoholic beverages to children](#), p.7 (mhux disponibbli bil-Malti).

24. IFAKKAR li s-suċċess ta' politika ta' prevenzjoni effettiva u ambizzjuża jiddependi fuq l-implimentazzjoni ġenwina ta' approċċ fejn is-saħħa titqies fit-tfassil tal-politiki kollha. Il-kooperazzjoni fost is-setturi kollha hija essenzjali għall-ħolqien ta' ambjent favur is-saħħa, filwaqt li jiġu bbilanċjati l-prioritajiet konfligġenti u tiġi evitata l-frammentazzjoni. Dan jiżgura approċċ globali minn kull livell tal-gvern u minn kull livell tas-soċjetà.
25. IQIS importanti li politiki oħrajn tal-Unjoni, bħall-Politika Agrikola Komuni, jikkontribwixxu għall-ghan li l-konsumaturi jkunu jistgħu jagħmlu għażliet tajbin għas-saħħa, kif indikat ukoll fil-konklużjonijiet dwar "Il-Ġejjieni tal-Ikel u tal-Biedja", adottati reċentement mill-Presidenza fid-19 ta' Marzu 2018 bl-appoġġ ta' 23 delegazzjoni²¹. JIRRIKONNOXXI l-kontribut tal-Iskema tal-Frott, il-Ħaxix u l-Ħalib fl-Iskejjel u mekkaniżmi oħra, appoġġati mill-PAK fl-Istati Membri, biex jittejjbu l-eżiti marbuta mas-saħħa fl-UE²².
26. JIRRIKONNOXXI l-htieġa li tingħata attenzjoni partikolari lit-tfal f'komunitajiet soċjalment żvantaġġati. JINNOTA li l-opportunitajiet li tikber b'saħħtek huma marbuta mill-qrib ma' determinanti soċjali. Il-piż tal-mard tal-lum għandu l-għeruq tiegħu fil-mod kif jiġu indirizzati dawn il-fatturi soċjali u l-mod kif jitqassmu u jintużaw r-riżorsi tagħna²³.

²¹ Ghalkemm il-PAK għandha objettivi diversi, il-konsultazzjoni pubblika reċenti wriet il-htieġa li jitqiesu l-preferenzi tal-konsumaturi, inkluż daww għal prodotti organiċi friski, aktar varjati u aktar aċċessibbli. L-eżitu hu rifless ukoll fil-premessa (10) tal-Konklużjonijiet tal-Presidenza (7324/18), appoġġata mill-Belġju, il-Bulgarija, ir-Repubblika Ċeka, id-Danimarka, il-Ġermanja, l-Irlanda, il-Greċja, Spanja, Franza, il-Kroazja, l-Italja, Ċipru, il-Lussemburgu, l-Ungerija, Malta, in-Netherlands, l-Awstrija, il-Portugall, ir-Rumanija, is-Slovenja, il-Finlandja, l-Iżvezja u r-Renju Unit.

²² Ara, b'mod partikolari, [Opinion of the High Level Group on Nutrition and Physical Activity](#). (mhux disponibbli bil-Malti).

²³ [Obesity and inequities. Guidance for addressing inequities in overweight and obesity](#), WHO, Uffiċċju Reġjonali għall-Ewropa, 2014 (mhux disponibbli bil-Malti).

27. JINNOTA BI THASSIB li l-ghazliet attwali tal-ikel jistgħu jikkontribwixxu għal drawwiet tal-ikel dejjem aghar, għall-piż żejjed u l-obezità u fatturi ta' riskju assoċjati ma' dawn. L-ikel ippreparat u pproċessat huwa faċilment disponibbli u aċċessibbli u, b'mod ġenerali, qed isir dejjem aktar parti mid-dieta ta' kuljum tan-nies. B'mod partikolari, iż-żgħażaġh għandhom it-tendenza li jieklu barra mid-dar aktar spiss u jikkunsmaw ikel ta' malajr faċilment aċċessibbli b'livelli għoljin ta' xaħam, melh u zokkor, xarbiet magħmulin helwin biz-zokkor u xarbiet li jagħtu l-enerġija.
28. JIRRIKONOXXI li l-preservazzjoni tad-diversità fl-ikel, dieti tradizzjonalment tajbin għas-saħħa bħad-dieta Mediterranja, id-dieta Nordika jew dieti reġionali oħrajn, u drawwiet tal-ikel u stili tal-ħajja tajbin għas-saħħa, filwaqt li ttejjeb l-affordabbiltà u l-attraenza ta' prodotti kemm staġjonali kif ukoll friski, kif ukoll ta' ikel b'livelli baxxi ta' xaħam, zokkor u melh, hija kruċjali biex titregġa' lura x-xejra ta' mard kroniku marbut man-nutrizzjoni.
29. JINNOTA BI THASSIB li t-tfal huma grupp vulnerabbli ta' konsumaturi li huma esposti b'mod partikolari għall-kummerċjalizzazzjoni b'mezzi moderni bħal sponsorizzazzjoni, fejn jitqieghdu l-prodotti (muriġa b'mod attraenti fil-punt tax-xiri), promozzjonijiet tal-bejgħ, promozzjonijiet multipli bl-użu ta' persuni magħrufa, l-użu ta' maskots jew karattri popolari, siti web, imballaġġ, tikkettar, posta elettronika u messaġġi b'test, attivitajiet ta' responsabbiltà soċjali korporattiva u attivitajiet filantropiċi marbuta ma' opportunitajiet ta' markar korporattiv, kif ukoll komunikazzjoni permezz ta' "kummerċjalizzazzjoni virali" u bil-fomm²⁴. L-evidenza turi li r-reklamar jinfluwenza l-preferenzi tal-ikel tat-tfal, talbiet għax-xiri u x-xejriet ta' konsum²⁵. Turi wkoll li f'ħafna sitwazzjonijiet, il-kontroll effettiv tal-ġenituri huwa fil-biċċa l-kbira diffiċli, jekk mhux kważi impossibbli.

²⁴ Ara [WHO - Marketing of foods and non-alcoholic beverages to children](#), p.7 (mhux disponibbli bil-Malti).

²⁵ WHO [Final Report on Ending Childhood Obesity](#) (mhux disponibbli bil-Malti).

30. IFAKKAR li skont id-Direttiva 2010/13/UE tal-Parlament Ewropew u tal-Kunsill dwar il-forniment ta' servizzi tal-media awdjoviziva²⁶, il-fornituri tas-servizzi tal-media huma mhegga jizviluppaw kodiċijiet ta' kondotta fir-rigward ta' komunikazzjonijiet kummerċjali awdjovizivi mhux xierqa, li jakkumpanjaw jew jiġi inklużi fil-programmi tat-tfal, ta' ikel u xorb li fihom nutrijenti u sustanzi b'effett nutrizzjonali jew fiżjoloġiku, b'mod partikolari dawk bħax-xaħam, l-aċidu xaħmi trans, il-melħ/sodju u z-zokkor, li l-konsum eċċessiv tagħhom fid-dieta ingenerali mhuwiex rakkomandat. Jinnota li l-prattiki ta' wħud mill-Istati Membri juru li l-kodiċijiet ta' kondotta jistgħu jkunu konformi mar-rakkomandazzjonijiet għal dieta tajba għas-saħħa.
31. IFAKKAR fil-htieġa li jitnaqqas il-konsum medju mill-konsumaturi tal-UE ta' aċidi xaħmin trans, kif rikonoxxut ukoll mir-riżoluzzjoni adottata mill-Parlament Ewropew fis-26 ta' Ottubru 2016²⁷.
32. JINNOTA bi tħassib li l-approċċi diversi lejn ir-regolamentazzjoni tal-kummerċjalizzazzjoni li jeżistu fil-livell lokali, reġjonali jew nazzjonali jistgħu ma jkunux effettivi daqs ir-regolamentazzjoni tal-kummerċjalizzazzjoni transfruntiera għall-UE kollha, b'kont mehud tad-dimensjoni transfruntiera tal-problema, b'mod partikolari fil-media digitali.
33. JINNOTA l-benefiċċji ta' djalogu bejn diversi partijiet ikkonċernati li jinkoraġġixxi r-responsabbiltà soċjali u etika fl-operaturi kollha tan-negozji tal-ikel, bħall-bdiewa u s-sajjieda, il-manifatturi, il-bejjieġha bl-imnut, il-fornituri tal-ikel u r-ristoranti. JIRRIKONOXXI l-ispiritu u wħud mill-passi li ttiehdu s'issa minn xi partijiet ikkonċernati permezz ta' impenji volontarji fil-qafas tal-Pjattaforma tal-UE għal Azzjoni dwar id-Dieta, l-Attività Fiżika u s-Saħħa, inkluż fil-qasam tal-kummerċjalizzazzjoni²⁸. L-istabbiliment ta' interazzjoni u ambizzjoni akbar fil-livell tal-UE jista' joħloq inċentivi biex il-partijiet ikkonċernati jistabbilixxu prattiki komuni aktar etiċi u effettivi għall-kummerċjalizzazzjoni (digitali) mmirata lejn it-tfal ta' ikel b'livelli għolja ta' xaħam, melħ u zokkor, u biex jidhlu għal impenji aktar ambizzjużi li verament għandhom impatt fuq it-titjib tad-dieti tat-tfal. JINNOTA li fejn l-awtoregolamentazzjoni waħedha mhix adegwata, jista' jkun hemm il-htieġa ta' miżuri legiſlattivi.

²⁶ ĠU L 95, 15.4.2010, p. 1.

²⁷ P8_TA(2016)0417.

²⁸ [Impenji volontarji tal-membri tal-pjattaforma tal-UE għal azzjoni dwar id-dieta, l-attività fiżika u s-saħħa.](#)

34. JINKORAĠĠIXXI aktar progress fl-implimentazzjoni tar-rakkomandazzjonijiet tad-WHO dwar il-kummerċjalizzazzjoni ta' ikel u xorb mhux alkoħoliku mmirata lejn it-tfal, skont il-prinċipju tal-aħjar interessi tat-tfal u l-obbligu tal-UE li tiżgura livell għoli ta' protezzjoni tas-saħħa pubblika fl-iżvilupp u l-implimentazzjoni tal-politiki u l-attivitajiet kollha tagħha.

JISTIEDEN LILL-ISTATI MEMBRI BIEX

35. Ikomplu jiżviluppaw u jimplimentaw politiki mmirati li jindirizzaw lill-NCDs, abbażi ta' approċċ olistiku fejn is-saħħa titqies fit-tfassil tal-politiki kollha u ta' kooperazzjoni multissettorjali, skont il-Pjan ta' Azzjoni Globali 2013-2020 għall-prevenzjoni u l-kontroll tal-NCDs u b'kont meħud li n-nutrizzjoni hija fattur wiehed importanti fost oħrajn, b'enfasi partikolari fuq:
- (a) il-kontribut lejn id-disponibbiltà ta' ikel u prodotti stagjonali, friski u tajbin għas-saħħa, affordabbli u mkabbra lokalment, li m'għandhomx livell għoli ta' xaham, melħ jew zokkor, sabiex l-għażla tajba għas-saħħa tkun dik l-aktar faċli;
 - (b) l-appoġġ għall-kooperazzjoni bejn l-awtoritajiet tas-saħħa, tal-agrikoltura u tal-edukazzjoni, biex b'hekk jinholq qafas li jinkoraġġixxi ikel tajjeb għas-saħħa, sostenibbli u frisk għall-ikel li jingħataw fl-iskejjel preprimarji u fl-iskejjel;
 - (c) il-ħolqien ta' opportunitajiet għal aktar involviment mal-bdiewa, il-produtturi tal-ikel, il-bejjiegha bl-imnut, il-fornituri tal-ikel u l-operaturi f'negozji oħrajn marbutin mal-ikel sabiex tiġi ffaċilitata d-disponibbiltà ta' prodotti li jappoġġaw dieta tajba għas-saħħa u tonqos il-promozzjoni ta' ikel ipproċessat u xorb b'livelli għoljin ta' xaham, melħ u zokkor;
 - (d) il-kunsiderazzjoni ta' appoġġ għal inizjattivi ta' sensibilizzazzjoni u gwida, kif xieraq, orjentati lejn it-tfal, il-ġenituri u l-edukaturi, il-persuni li jindukraw u l-fornituri tal-ikel fil-faċilitajiet edukattivi, fir-rigward ta' dieti bbilancjati u informazzjoni li tidentifika għażliet tal-ikel nutrittivi, affordabbli u konvenjenti, daqsijiet xierqa tal-porzjonijiet, frekwenza tal-konsum u għarfien dwar il-perkors "mill-għalqa sal-platt";

- (e) il-ġlieda attiva kontra ambjent obeżoġeniku, speċjalment f'sitwazzjonijiet fejn jingabru t-tfal, b'hal postijiet tal-edukazzjoni tat-tfal, ċentri tal-indukrar tat-tfal u faċilitajiet sportivi, billi jiġu offruti għażliet ta' ikel u xorb li jappoġġaw dieta varjata, ibbilanċjata u tajba għas-saħħa, filwaqt li jiġi żgurat li l-faċilitajiet edukattivi jkunu hielsa minn sforzi ta' kummerċjalizzazzjoni, inkluż l-isponsorizzazzjoni minn ditti u kumpanniji li jippromwovu ikel u xorb b'livelli għoljin ta' xaham, melħ u zokkor, u l-faċilitajiet tal-isports jiġu mhegġa jagħmlu l-istess, u billi jiġu inkoraġġuti Prattiki ta' akkwist li jippromwovu s-saħħa;
- (f) l-iżgurar li l-komunikazzjoni u l-konsulenza dwar in-nutrizzjoni jkunu hielsa minn influwenza kummerċjali indebita, u li ma jitqajmux konflitti ta' interess;
- (g) il-kunsiderazzjoni tal-introduzzjoni, fil-kuntest tal-kura primarja permezz ta' approċċ ibbażat fuq il-familja, ta' programmi għall-ġestjoni tal-piż ibbażati fuq l-evidenza għal tfal li huma obeżi;
- (h) l-appoġġ biex jingħataw kontributi attivi u pariri professjonali minn professjonisti tal-kura tas-saħħa lil nisa tqal, it-trabi, it-tfal, l-adolesxenti, il-ġenituri u l-familji sabiex il-konsulenza u l-monitoraġġ jitjiebu abbażi tal-aktar evidenza xjentifika reċenti dwar in-nutrizzjoni, bil-ħsieb li jiġi żgurati dieti tajbin għas-saħħa f'kull stadju tal-ħajja;
- (i) l-issoktar tal-inkoraġġiment tat-treddiġh skont ir-rakkomandazzjonijiet nazzjonali jew internazzjonali²⁹, inkluż permezz ta' restrizzjonijiet fuq il-kummerċjalizzazzjoni ta' sostituti tal-ħalib tas-sider;
- (j) iż-żieda fir-rilevanza għas-saħħa pubblika tal-informazzjoni dwar l-ikel permezz tal-edukazzjoni, it-tikkettar u mezzi oħra, inkluż fil-qafas tal-kooperazzjoni bilaterali, multilaterali u fil-livell tal-UE;
- (k) l-għoti ta' attenzjoni partikolari biex jintlaħqu u jiġi involuti t-tfal li ġejjin minn ambjent soċjoekonomiku aktar baxx u t-tfal li jinsabu f'sitwazzjonijiet vulnerabbli.

²⁹ Ara [Global Strategy for Infant and Young Child Feeding, WHO and UNICEF, 2003](#) (mhux disponibbli bil-Malti).

JISTIEDEN LILL-ISTATI MEMBRI U LILL-KUMMISSJONI BIEX

36. F'konformità mal-prinċipji tas-sussidjarjetà u l-proporzjonalità u b'kont meħud tal-ispeċifitàjiet, il-kulturi u t-tradizzjonijiet lokali, reġjonali u nazzjonali, taħt it-tmexxija tal-awtoritajiet tas-saħħa pubblika u tal-ikel:
- (a) iqiġhdu lin-nies u s-saħħa tan-nies fil-qalba tal-politiki u l-azzjonijiet kollha, inkluż billi jiddiskutu b'mod trasparenti r-rwol attwali u futur tal-UE fid-difiża tas-saħħa pubblika fil-kuntest tad-diskussjoni dwar il-futur tal-Ewropa;
 - (b) jappoġġaw il-politiki dwar in-nutrizzjoni, l-ikel u l-attività fiżika li jagħtu prijorità lid-drittijiet tat-tfal, u b'hekk jappoġġaw l-investiment f'Ewropa futura ta' ġenerazzjonijiet żagħżuġha u b'saħħithom;
 - (c) jieħdu approċċ strateġiku fejn il-kunsiderazzjonijiet tas-saħħa jitqiesu f'politiki oħra, kif irrakkomandat fil-konklużjonijiet tal-Kunsill dwar is-Saħħa fil-Linji Politici Kollha³⁰;
 - (d) ikomplu jiskambjaw l-esperjenzi u l-aħjar Prattiki u jappoġġaw il-kooperazzjoni volontarja bejn is-setturi bħas-saħħa, l-agrikoltura, l-edukazzjoni, il-kummerċ, il-finanzi, it-tassazzjoni, l-isport u x-xjenza fir-rigward ta' politiki li jwasslu għall-forniment akbar ta' prodotti stagjonali u friski affordabbli li jikkontribwixxu għal dieta tajba għas-saħħa u fir-rigward tat-tikkettar u l-kummerċjalizzazzjoni tal-ikel, sabiex jitjieb l-istat tas-saħħa fl-UE;
 - (e) iqajmu sensibilizzazzjoni fost il-bdiewa u s-sajjieda dwar il-ħtiġijiet tal-konsumaturi, l-importanza ta' produzzjoni li tappoġġa l-linji gwida nazzjonali dwar id-dieta, u l-benefiċċji ta' skemi u marki ta' kwalità fil-produzzjoni lokali u stagjonali, li jistgħu jservu bħala assigurarazzjoni li l-prodotti tal-ikel jikkontribwixxu għal dieta tajba għas-saħħa;

³⁰ Konklużjonijiet tal-Kunsill adottati fit-30 ta' Novembru 2006 ([16167/06](#)).

- (f) ikomplu jappoġġaw u jimplimentaw il-Pjan ta' Azzjoni tal-UE dwar l-Obezità fit-Tfulija 2014-2020, speċjalment fir-rigward ta' politiki u azzjonijiet b'impatt transfruntier, bħall-promozzjoni ta' ambjenti aktar tajbin għas-saħħa, li l-għażla tajba għas-saħħa tkun l-aktar waħda faċli, ir-restrizzjoni ta' kummerċjalizzazzjoni u reklamar immirat lejn it-tfal, u l-promozzjoni ta' akkwist pubbliku li jappoġġa għażliet aktar tajbin għas-saħħa u l-attività fiżika; ikomplu jinkoraġġixxu lill-partijiet ikkonċernati biex jieħdu azzjoni responsabbli, jieħdu kont ta' proposti awtoregulatorji jew iqisu l-adozzjoni ta' miżuri regolatorji kif meħtieġ sabiex jinkisbu l-għanijiet mixtieqa;
- (g) sabiex jipproteġu lit-tfal u ż-żgħażaġh milli jiġu esposti għal reklamar transfruntier u b'kont meħud tal-impatt transfruntier tal-imballaġġ u l-kummerċjalizzazzjoni tal-prodotti, ihejju, jirrevedu u jsaħħu l-inizjattivi li għandhom l-għan li jnaqqsu l-esponiment tat-tfal u l-adoloxxenti għall-kummerċjalizzazzjoni, ir-reklamar fi kwalunkwe media, inkluż pjattaformi online u l-media soċjali, u forom oħra ta' sponsorizzazzjoni jew promozzjoni ta' ikel b'livelli għoljin ta' enerġija, xaħmijiet saturati, aċidi xaħmin trans, zokkor u melħ jew li ma jikkonformawx mal-linji gwidi nazzjonali jew internazzjonali dwar in-nutrizzjoni;
- (h) jimmonitorjaw il-konformità tal-inizjattivi volontarji nazzjonali u tal-UE li għandhom l-għan li jnaqqsu l-impatt tal-kummerċjalizzazzjoni ta' ikel b'kontenut għoli ta' xaħam, melħ u zokkor fuq it-tfal;
- (i) jinkoraġġixxu miżuri li jsaħħu l-wegħdiet nazzjonali u tal-UE, inkluż (i) kriterji dwar in-nutrizzjoni bbażati fuq l-evidenza, (ii) l-estensjoni tal-wegħda biex tinkludi t-tfal u l-minorenni kollha, (iii) li jinkludu l-forom kollha ta' kummerċjalizzazzjoni, bħat-tqegħid tal-prodotti, l-isponsorizzazzjoni, il-promozzjonijiet fis-supermarkets, l-imballaġġ tal-prodotti u l-użu ta' karattri u maskots tad-ditta, sabiex il-kummerċjalizzazzjoni u r-reklamar tal-industrija jsiru konsistenti mal-impenji internazzjonali; jimxu 'l quddiem b'miżuri li jippermettu li inizjattivi bħal dawn jitjiebu u jkopru partijiet tal-ispettru tas-suq li bħalissa mhumiex koperti;

- (j) ikomplu jappoġġaw miżuri ta' sostenn għar-regolamentazzjoni effettiva tal-kummerċjalizzazzjoni transfruntiera, jimmonitorjaw l-iżvilupp ta' media godda, jevalwaw l-adegwatezza tal-miżuri attwali li għandhom l-għan li jnaqqsu l-esponiment, partikolarment tat-tfal u ż-żgħażaġh, għal reklamar dwar l-ikel trasmess permezz tal-media diġitali, inkluż il-media soċjali, kif ukoll jesploraw possibbiltajiet għal soluzzjonijiet permezz ta' djalogu mar-regolaturi u l-media;
- (k) jippromwovu kampanji edukattivi u informattivi bl-għan ta' fehim aħjar tal-informazzjoni dwar l-ikel, kif ukoll it-tekniki tal-kummerċjalizzazzjoni, b'mod partikolari f'ambjenti tal-familja, l-edukazzjoni u l-isport;
- (l) jappoġġaw proġetti ta' riċerka li jirrispondu għall-ħtiġijiet tal-politiki dwar is-saħħa, bħal riċerka dwar: studji komparabbli tal-promozzjoni tas-saħħa u l-konsum; il-fehim aħjar tad-drawwiet marbutin mad-dieta, ix-xejriet tal-konsum u l-impatt ta' dieti tradizzjonali bħad-dieta Mediterranja, id-dieta Nordika u dieti u prodotti tradizzjonali oħra madwar l-Ewropa; il-valutazzjoni tal-esponiment tat-tfal għal kummerċjalizzazzjoni, l-informazzjoni dwar l-ikel u t-tqeghid tal-ikel; il-prevenzjoni ta' piż żejjed u obezità fi gruppi tal-età differenti u ambjenti differenti; il-valutazzjoni tal-impatt ta' sustanzi jew addittivi innovattivi fuq is-saħħa; it-titjib tal-prodotti tal-ikel; il-ġbir ta' evidenza dwar miżuri ta' politika pubblika dwar is-saħħa u valutazzjonijiet tal-impatt fuq is-saħħa ta' politiki oħrajn;
- (m) jimmiraw li jtejbu l-forniment ta' produzzjoni lokali friska, staġjonali, tajba għas-saħħa u affordabbli billi jikkunsidraw, pereżempju, li jsaħħu l-appoġġ għall-bdiewa żgħar, iqassru l-katini tal-provvista tal-ikel, jippromwovu infrastrutturi għall-promozzjoni u l-bejgħ ta' ikel mhux ipproċessat (bħal swieq tal-produtturi lokali) u jipprevjenu prattiki ta' kummerċ ingusti, ukoll billi jinkoraġġixxu l-SMEs u l-bejjieġha bl-imnut biex jipprovdu soluzzjonijiet responsabbli u sostenibbli għall-forniment ta' ikel li huwa ta' nutrizzjoni adegwata għal dieta tajba għas-saħħa;

- (n) ikomplu, filwaqt li jqisu l-attivitajiet preċedenti tal-Azzjoni Kongunta dwar in-Nutrizzjoni u l-Attività Fizika, jidentifikaw, jiġbru u jaqsmu informazzjoni fil-livell tal-UE dwar l-aħjar prattiki u dwar miżuri nazzjonali li jipprovdu approċċ olistiku għall-iskejjel preprimarji u l-iskejjel bħala ambjenti li jippromwovu s-saħħa, kif ukoll dwar l-indirizzar tal-isfidi għall-implimentazzjoni ta' dawn il-miżuri;
- (o) jiddiskutu flimkien u, fejn xieraq, jimplimentaw l-aħjar prattiki vvalidati fil-qasam tan-nutrizzjoni u l-attività fizika, sabiex iwasslu riżultati aktar malajr u b'mod aktar effettiv liċ-ċittadini, inkluż fil-qafas tal-Grupp ta' Tmexxija dwar il-Promozzjoni u l-Prevenzjoni³¹;
- (p) jieħdu nota tad-domanda tal-konsumaturi meta jfasslu l-PAK futura billi jappoġġaw id-diversità u l-kwalità u b'hekk jikkontribwixxu għal forniment aktar orjentat lejn id-domanda ta' ikel frisk, lokali u stagjonali affordabbli, li jikkontribwixxi lejn dieta tajba għas-saħħa u sostenibbli. Iqisu possibbiltajiet biex jittiehed kont tal-impatt possibbli ta' prattiki li jappoġġaw l-agrikoltura fuq: id-drawwiet alimentari tal-popolazzjoni, katini tal-provvista iqsar, l-iskemi tal-Frott, il-Ħaxix u l-Ħalib fl-Iskejjel, u inizjattivi biex jittejbu l-apprezzament tal-orġini tal-ikel u l-għarfien dwar dan fost it-tfal tal-iskola, bħal żjarat fuq il-post fl-irziezet;
- (q) jaħdmu flimkien biex jappoġġaw politiki u miżuri li jindirizzaw l-NCDs u l-obeżità fit-tfal, u b'hekk jiżguraw livell għoli ta' protezzjoni tas-saħħa pubblika fl-inizjattivi u l-proposti kollha fis-suq intern.

³¹ https://ec.europa.eu/health/non_communicable_diseases/steeringgroup_promotionprevention_mt

JISTIEDEN LILL-KUMMISSJONI BIEX

37. Tkompli tagħti prijorità lis-saħha pubblika, b'mod partikolari billi tindirizza kwistjonijiet ta' importanza transfruntiera, bhall-kummerċjalizzazzjoni tal-ikel immirata lejn it-tfal, it-titjib tal-prodotti tal-ikel, it-tikkettar, il-konċentrazzjoni tas-suq fil-katini tal-provvista tal-ikel, u proġetti ta' riċerka li jirrispondu għall-ħtiġijiet tas-saħha pubblika, bl-għan aħħari li jitjiebu l-eżiti tas-saħha fl-UE.
38. Tappoġġa lill-Istati Membri fl-iskambju, it-tixrid u t-trasferiment tal-aħjar prattiki fil-qasam tan-nutrizzjoni u l-attività fizika sabiex jitjiebu l-promozzjoni tas-saħha, il-prevenzjoni tal-mard u l-ġestjoni tal-NCDs, u tappoġġa b'mod partikolari inizjattivi ffukati fuq il-kooperazzjoni komprensiva, integrattiva u multisettorjali u l-implimentazzjoni b'suċċess ta' approċċ fejn is-saħha titqies fit-tfassil tal-politiki kollha.
39. Tibni fuq il-progress li kiseb il-Grupp ta' Livell Għoli għan-Nutrizzjoni u l-Attività Fizika³², u tkompli tappoġġa lill-Istati Membri fil-qasam tal-linji gwida għall-akkwist pubbliku tal-ikel.
40. Tkompli tinkoraġġixxi impenn aktar ambizzjuż min-naha tal-partijiet ikkonċernati fil-livell tal-UE bil-għan li jitfasslu politiki ġusti u responsabbli dwar il-kummerċjalizzazzjoni, abbażi tat-tagħlimiet meħuda u l-eżempji li rnexxew, bhall-Pjattaforma tal-UE għal Azzjoni dwar id-Dieta, l-Attività Fizika u s-Saħha.
41. B'kont meħud li r-regolamentazzjoni tal-kummerċjalizzazzjoni mmirata lejn it-tfal fil-forom differenti tagħha hija sfida globali li jenħtiegħ li tigi indirizzata fil-livell tal-UE, tesplora alternattivi biex jissahħah il-qafas tal-UE, inkluż billi tistabbilixxi kriterji, toħroġ linji gwida informattivi, tappoġġa l-kampanji u tibqa' għaddejja bis-sorveljanza, bil-ħsieb li jitnaqqas l-impatt negattiv tal-kummerċjalizzazzjoni transfruntiera tal-ikel fuq is-saħha tat-tfal.

³² [Grupp ta' Livell Għoli għan-Nutrizzjoni u l-Attività Fizika](#), imwaqqaf biex isahħah ir-rwol tal-gvernijiet tal-UE (u tal-EFTA) fil-ġlieda kontra l-piż żejjed u l-obeżità.

42. Issaħħaħ is-sinergiji fil-proġetti ta' Orizzont 2020 fost is-setturi rilevanti kollha.
43. Tesplora l-possibbiltajiet kollha biex tkompli tappoġġa l-politiki u l-inizjattivi tal-Istati Membri fil-qafas tal-istrumenti eżistenti fil-livell tal-UE, bħat-Tielet Programm għall-azzjoni fil-qasam tas-saħħa pubblika³³, il-Politika Agrikola Komuni, il-Fondi Strutturali u ta' Investiment Ewropej, u Orizzont 2020, u biex tiżgura mekkaniżmi sostenibbli fil-futur iffukati fuq il-htieġa li jsir investiment fin-nies.
-

³³ Ara r-Regolament (UE) Nru 282/2014.